

பிரம்மஹத்தி தோஷம்

பிராமணர்களுக்கு செய்யும் கெடுதல்களே பிரம்மஹத்தி தோஷமாக மாறுகிறது. ஸ்ரீ ராமர் போரில் இராவணனை (பிராமணர்) கொன்றதால் பிரம்மஹத்தி தோஷம் ஏற்பட்டது. அந்த தோஷம் நீங்க ராமேஸ்வரத்தில் பரிகாரம் செய்து கொண்டார்.

பாண்டிய மன்னன் ஸ்ரீ வரகுண பாண்டியன் வேட்டைக்குச் சென்ற போது அவருக்குத் தெரியாமல் அவருடைய குதிரைக்காலில் வயோதிக அந்தணன் ஒருவர் அடிப்பட்டு இறந்து போனார். அந்தணரைக் கொன்ற பாவம் பிரம்மஹத்தி தோஷமாக மன்னனைப் பிடித்துக் கொண்டது. மன்னன் வெப்ப நோயால் பெரிதும் பாதிக்கப்பட்டார். ராஜ வைத்தியம் செய்தும் நோய் குணமாகவில்லை. அவருடைய மனைவி மனம் நொந்து மதுரை மீனாட்சி அம்மனிடம் வேண்டினார். ஒரு நாள் மீனாட்சி அம்மன் ராணியின் கனவில் தோன்றி “சோழ மன்னன், பாண்டிய நாட்டின்மீது படையெடுத்துவருவான் அவனைத் தோற்கடித்து உன் கணவர் துரத்திச் சொல்லும் போது திருவிடை மருதூரில் உள்ள ஜோதி மகாலிங்க சுவாமி கோவிலில் மன்னர் நுழைவார். அப்போது பிரம்ம ஹத்தி தோஷம் விலகும்.” என்று கூறினார். அது போலவே பாண்டி மன்னரும் சோழ மன்னனை போரில் துரத்திச் சென்று திருவிடை மருதூர் ஜோதி மகாலிங்க சுவாமி கோவிலில் நுழைய, மன்னரைப் பிடித்திருந்த பிரம்ம ஹத்தி கோவிலின் வாசலில் நின்று விட்டது. மன்னருக்கு வெப்ப நோய் நீங்கியது.

மகாலிங்க சுவாமியும் அசரீரியாக மன்னருக்கு மன்னா உன்னைப் பிடித்திருந்த பிரம்ம ஹத்தி கிழக்கு கோபுர வாசலில் அமர்ந்துள்ளது. நீயும் மேற்கு கோபுர வாசல் வழியாக வெளியே செல்லவும் எனக்கூறியது. அதுபோல் மன்னரும் மேற்கு கோபுர வாசல் வழியே வெளியே வந்து வெப்பநோய் நீங்கப்பெற்று குணம் அடைந்தார்

மன்னர் சென்ற வழியில் இந்தபுறம் திரும்பி வருவார், மறுபடியும் அவரைப்பிடித்துக் கொள்ளலாம் என எண்ணி ஆசையோடு பிரம்மஹத்தி அமர்ந்துள்ளது. எனவே நாம் திருவிடை மருதூர் மகாலிங்க சுவாமி கோயில் சென்றால் கிழக்கு புற வாசல் வழியாக சென்று மேற்கு புற கோபுர வாசல் வழியே தான் வெளியே வரவேண்டும்.

குறிப்பு-

நாம் எந்தக் கோவிலுக்கு சென்றாலும் நாம் கோயிலுக்குள் நுழையும் போது நம்மைப் பிடித்திருக்கும் பல வித தோஷங்களும் வெளியில் நின்று விடும். எனவே நாமும் நுழைந்த வழியில் திரும்பி வராமல் வேறு வழியில் கோவிலை விட்டு வெளியேறுவது நல்லது.

பிரம்மஹத்தி தோஷத்திற்கான காரணங்கள்

1. பிராமணர்களுக்கு உத்தமர்களுக்கு, குருக்களுக்கு அல்லது ஆசிரியர்களுக்கு எந்தவழியில் கெடுதல் செய்தாலும் பிரம்மஹத்தி தோஷம் ஏற்பட்டு விடும்.
2. ஒரு பெண்ணை ஏமாற்றி அவள் கற்பை சூறையாடிய பின்பு அவளை திருமணம் செய்து கொள்ளாமல் அவள் இறப்புக்கு காரணமாவது.
3. பலரின் சொத்துக்களை நேர்மையற்ற வழியில் அபகரித்துக் கொள்வது.
4. அதிகார துஷ்பிரயோகம் செய்து பலரை இம்சிப்பது.
5. வெள்ளிக்கிழமை நல்ல பாம்பை அடித்துக் கொள்வது இது போன்ற காரணங்களால் பிரம்மஹத்தி தோஷம் ஏற்படும்..